

## Оюн бир, маза ики, томаша үч... я-да бэлчиклер

Гурплы Шасувар обасының сырғын көчеси. Четки гурплы ховлы Халмырат Гапурыңкы. Онуң чагасы көп. Өйде какасының-эжесиниң ёкдугындан пейдаланып, еди-секиз яшлы чагалары хокга гурярлар. Эзиз бирнече узын шары чиширип, креслоның үстүнде хатара гоюп, үстүнден онуң өртгүсини яляр. Көнелишен кресло газ жайының диварына япланып гойлупдыр. Алты, Единазар болса көне галайы легенлери, мис керсенлери, бедрелери гараз демир гап-гачлары дүндерип үстүне ийм сепйэрлер. Эзизжик меллегиң төрүндәки товук кетегиниң гапысыны ачяр. Өврөннекли товуклар ийме топуляр. Товуклар хер чоканда дүндерилең бош гаплар дүрли оваз эдйэр. Алты билең Единазар болса депрекдир түйдигини товукларың ийм чокандакы сесине-ритмине гошуп чалярлар. Көрпеже Гапурлар хезил эдип гүлүшйэрлер, шады-хоррам болярлар.

Олар билең янашык ховлудагы үзүм далбарының астында, овадан тапчаның үстүнде юкажык өртгини япынып Язжемал ятыр. Ол кырка баранда болса, дийсең гөрмегей, кадды-каматы сыратлы, йөне соңкы дөвүрлер кеселбент болан зенан. Ол Халмырат Гапурың чагаларының галмагалындан, шовхунындан бизар болуп дикелйэр, гоңшы ховлыны сынлап:

- Беззатлар! – диййэр. Гапдалындакы дүвүнчеги ачып дүрли-дүрли дерманлардан чыкарып, эхлисини ярым янавуч эдип агзына атыр-да, сув билең ичип гойберйэр. Ол яссыгының ашагындан памык алып ики гулагыны хем бек дыкып бейлесине өврүлип ятыр.

Сагдакы ховлуда болса эгни комбинзонлы Шамырат билең Бегхан трактор бежерйэр. Шамырадың лакамы Бэлчик бег, ол дегишген, хенек-хокга тапмага уссат. Ол Бегханың «Беларусь» тракторыны бежеришйэр, икиси биле ишлейэр. Шамырат арасында болса-болмаса Язжемалың укусына зепер етирмек үчин чекич билең сандалы уряр.

Кашаң жайдан Бегханың аялы Шасолтан безенип-бесленип чыкяр. Бегхан:

- Хов, кейваны, нирәк уградың?  
- Вай, мен пакыр нирә гидейин? Огулланың оглы гуллуқдан гелипдир, мен бир гөзайдыңлап гайдайын.

Бегхан сесини гаталдыр:

- Бизе чай-сувы, нахар шоры ким берсин?

Шасолтан күртдүрйәр, эмма ол ызына дөнжек машгала дәл. Олара белет Шамырат ювашжа:

- Бегхан, маңа байырныба аялыңа гыгырма! Хәзир мен гайдян, ене гиң ховлуда аждарха билен галжак сенсиң! – диййәр. Гаты сес билен – Шасолтан – аркайын гидибер...

- Вай, мен тозаным ятманка гайдып гелйән. Элиңизиң-йүзүңизиң гараягыны ювянчаңыз мен палав биширип хем етишерин – ол гидйәр.

Шамырат есер йылгыряр:

- Биринжи гезек дәл ахыры. Сизиңкиде ишләрис, соң бизиңкиде ийип-ичерис, соң ене сизиңкиде ишләрис...

Сайыл гүнорта аракесмесине гелйәр. Ол ховла салан иномаркасыны өчүрип, машындан чыкып:

- Язжа! Язжемал! – дийип гыгыряр, соң гатырак гыгыряр, эмма аялының пиңине-де дәл. Сайылың гөзлери хөвленийәр, онуң аялы мыдама диен ялы кесел болансоң, горкяр. Гапдалына гелип «Язжа! Язжемал!» дийип гаты гыгыряр. Язжемал аркайын ятыр. Сайыл өзи билмезден «Язжемал!» дийип часлы гыгырып аялыны гужаклаяр. Укуда ятан Язжемал алланичикси болуп сычрап дикелйәр. Гарашылмадык вакадан тисгинен Сайыл зөвве галып эм-сәм болуп дур. Ол:

- Жанымда жан галмады!... Өленсиң өйдүпдирин! Хей бейле-де ятмак бормы?

Язжемал жакжаклап гүлүп ювашжадан адамсына:

- Аялым перизат дийип гүндизиң гүни товсуп дурмак бормы? Бисырат дийсе!

Сайыл бир зат диййәр, эмма гулагы дыкык Язжемал оны нәдип эшитсин? Ол гулагыны дыканындан бихабар гүлүп:

- Хә, асыл горкыңа лал болайдыңмы? Горкыңа дилиңи ювудайдыңмы? – жакжаклаяр. Сайыл йөне агзыны ачып-юмуп гәвүш гайтарып дур. Язжемал янындакы чәйнегиң гапагыны чәйнеге уруп элеврәп башлаяр:

- Вай, мен кер болупдырын-эй!... Вай, гулакларым гапылыпдыр-эй! Артып, екеже кемим керликди-дә!

Бу болан вака дүшүнип билмән дуран Сайыл:

- Лал болан болсаң болмаямы! – диййәр.

Язжемал гөлериңи хөвлендирип середип дуршуна, бирден жакжаклап гүлүп башлаяр:

- Ай, артып дийсе, гулакларымы дыкыпдым-а...

Бу махал Халмырат Гапурың ховлысында көрпелер тәсин концерт берйәр. Товуклар дәне чоляр, көрпелер саз чалар. Ховла гирен Халмырат Гапур билен аялы Зүбейда ховлудагы вака хайран галар. Зүбейда адамсына ювашжа:

- Мен саңа бәш чага боля дийдим! «Гахрыман болянчаң гидибер» диен болуп!.. Гөр-ха, буларың чагамы сениң! Энтең эмедекләп йөренлериңем бир етишсин, Нухуң апы-тупаныны өйүңдә гөркезмейәми булар! - дийип, ердә ятан чыбыгы алып

- Товуклары чүңкүндә айыржак боляңызмы бисыратлар!

Чагалар гүсүрре өрүп, гүпүрдешип Язжемалларың ховлусына тарап гачарлар.

Деря ялы гиң Халмырат Гапур лахлах гүлүп, пенжегини, телпегини чыкарып дивара япланан кресло чөкйәр. Креслоның өртүнжесиниң ашагындагы шарлар партлап ярылышып, дүрли-дүрли сес чыкарыр. Шарларың үстүндә лоңкулдап отуран адамсыны гөрүп, Зүбейдә хем хош болуп гүлйәр. Халмырат Гапур:

- Хах-хах-ха, көпей огуллары атасына чекипдир! Хах-хах-ха, кейваны, бар ядавлыгым әл билен сырылып айрылан ялы болайды... Хах-хах-ха, атасына томаша бердов, гараголлар!

\*

\*

\*

Халмырат Гапурың ховлусында айдымчы оглы Сырач Гапур, гелни, көрпә жигилери «гүнортанкы концерте» тайярлык гөрйәрлер. Үзүм далбарының астында оларың йөрите репетиция эдйән ери бар. Халмырат багшының әхли чагасының саздан башы чыкар, херсиниң өз гуралы бар. Сырач Гапур:

- Гелнеже! Гелнеже, гулагындагы памыгы айрай, хәзир ажайып концерте башлаяс.

Язжемал гулагының дыкысыны дыкан борлы, әвмейәр.

- Гадырлы томашачылар! Хәзир «Огулбике» айдымыны диңләрсиңиз! Айдымың сөзүни язан - дийип, ол ювашжа -- Мелике Гапур, сазыны язан Сырач Гапур, сазандарлык эдйәнлер Гапурлар!

Саз башланяр, Сырач микрофоны гетрип айдыма башлаяр.

\*

\*

\*

Шамырат, Бегхан, Сайыл, Давут дагы гоңшы. Олар хәзир Давудың гиң жайында бай сачагың башында отыр. Херсиниң өңүндө уллакан окарада дограма. Ортада дүрли ишдэачарлар. Олар ишлейәрем, иййәрем. Бир межимәниң үстүндө келлебашаяк. Бегхан сымышлап отуршына:

- Пах-пах, Нуржемалың эли сүйжөв! Үч окараны иемсоң, нахар гетирмесинлер, ёгсам доянымы билмән аша дүшйән!

Шамырат йылгыряр:

- Хайсы машгалада сүйжүжө яшалаң болса, шол өйдө ислендик тагам датлыдыр, шол өйдө рухубелентлик, шады-хоррамлык бардыр.

Сайыл:

- Гойсана, Бэлчик бей! Кэбир аялың эли сүйжи боляр-ов.

- Нәме дийип эли сүйжи боляр? Себәби шол аял машгаласына болан сөйгүсини, ыхласыны, буйсанжыны, мәхир-мухаббетини нахарына-да, өйүне-де синдирйәр. Өе байлык гетирип ятаның билен бай, хошвагт яшап болмаяр... Худайың берен хер гүнүни дегшип, гүлшүп, яшайшың гадрыны билип, шады-хоррам яшамага ымтылмалы!.. А биз нәдйәс? Ишден ядап гелип, чөкйәс телевизорың башына! Чай-чөрегимизи ийип-иймәнем уклап галяс...

Бегхан гең галяр:

- Эйсе нәтмели?

- Яшамалы! Чагаларыңы, аялыңы эзизлемели, гүлшүп-дегшип хенек этмели...

Давут:

- Гойсанай, Шамырат! Өйдө эркек эркек болмалы! Өйдө эркек хожайын болса, ол машгалада агзыбирлигем бардыр, абаданлыгам! Бегхан, өйдө сен хожайынмы я Шасолтан?

Бегхан габарыляр:

- Өйдө ыгтыярлы хожайын мен!

Шамырат есер йылгыряр:

- Өйдө ыгтыярлы хожайын сен болсаң, менден гөрелде ал-да аялың нәме дийсе эдибергин! Дийдирмәнем эдибергин! Ёгса-да Давут ялы муртуңа тов берип, мыдама йүзүңден гар ягдырып дурмалы!.. Урмалы!..

Бегхан өр-гөкден гелйәр:

- Худайың эйжежик, нашыжа ярадан задыны уруп биз Давут ялы орта асырда яшамзок-хов!

Давут гүлйәр:

- Зато аялың орта асырда яшап йөр...

Сайыл:

- Хей аялыңам уруп бормы?

Давут хекгерйәр:

- Ким сизе шагал уран ялы увладып аялыңызы ур диййәр! Аялың гөзүниң одуны алмагың йүз усулы бар! Хах-хах-ха, о йыл, бир гөрсем, Нуржемал мениң билен сенсирешип депәме чыкжак болуп баряр. Шол арада-да Мирап махлук геләймезми! Гөрениңиз Мирап, мынны-мынны эдип йүрегиме дүшүп баряр. Поссунлыны урсаң ялаңач горкар дийленини эдип, ур-а шундан Мирабы! Ичине чөв, дашына чөв! Элгараз, Мирабы уршумы гөрүп, эжем пакыр өзүнден гитди, Нуржемал алты айлап сакав болды!

- Ондан бәри он-онбәш йыл гечендир, йөне шиндем гөзүмиң агыны агдарып, гарасыны дүндерсем Нуржемал сазанаклаберйәр.

Сайыл гүлйәр:

- Давутжан, Мирабы гелнежең янында-да бир уруп бер!

Шамырат гөз астындан Бегханы сынлаяр. Мирабы уруп хелейиңи горкузып, гөзүниң одуны алмак пикири оңа яраяр.

Шамырат шады-хоррам халда чын гөрнүше гечйәр:

- Сайыл кака, мен Язжемал гелнежемиң әхли кеселини оптом сатын алян! Кесибер бахаңы!

Давут өр-гөкден гелйәр:

- Хов-хов, кесели, дерди-беланы сатын алып болянмыдыр?

- Агалы дава-женжели сатын аланда мен жан ялы гелнежемиң кеселлерини сатын алманмы?

Сайыл йылгыряр:

- Сен еңеңде нәче кесел барыны бир билйәмиң?! Язжемалда энтөк лукманчылык ылмының билмейән кеселлериниңем гиден сүриси бар!

- Сайыл кака, өз кеселиңем, ата-бабандан мирас галан кеселлерем гош-да айт, ломай бахасыны!

Сайыл йылгыряр:

- Ай, жан иним, биз бир сөвда билмез обалы, өзүң баха кес-дә, өзүң алыберсене!

- Сен Ыссамбыла билет алмага хачан гидйәң?

- Эртир. Адамлар Ашгабада гидермен болсаңыз, ирден гидйән, алып гитжек! Ыссамбылда өрән гүйчли экстрасенс, парасихолог, гудратлы лукман бар дийип гелнежең эшидипдир...

- Сен эртир Ашгабада билет алмага гидйән, агшамлыгам билет ёк экени дийип, етип гелйән себәби эртир дөл, биригүнден башлап еңнемде екеже кесел галайса, багы өвежими өлдүрип сизе зыяпат берйән! Еңнем тут ялы сагалып гитсе, зыяпаты сен берерсиң Сайыл кака!

Давудың гахары гелйәр:

- Сен нәме Худаймы?

- Мен Шамырат! Лакамымам айдайынмы? Эгер Язжемал еңнемиң гутулжагына ынанмаян болсаң, сенем жедел эт!

Давут:

- Сен бейле зор болян болсаң, обамызы Сырач Гапурың шаңны сесинден халас эт!

- Гүррүңи ёк! Биригүн айың нәчеси? Йигриминжи май! Йигрими биринжи майдан башлап Язжемал еңнем әхли кеселинден ачылып гидйәр, отуз биринжи майдан башлап Сырач Гапурың шаңны сесини пул берибем эшдип билмерсиңиз!

Адамлар бири-бирине бакып мөлеришйәрлер.

\*

\*

\*

Сайыл узын гижә юван иномаркасыны мүнүп даң билен Ашгабада уграяр. Аялы оны уградып дуршуна узын ресепти берйәр. Сайыл аялы билен хошлашып ховлудан чыкып, ёла дүшйәр.

\*

\*

\*

Халмырат уссаның ховлысының дервезеси ачык галыпдыр. Хайсыдыр бир гоңшың гечилери ховла гирипдир. Ховлыда гечилер билен огланларың депрекчи товуклары, хоразлары ага-яна гезип йөрлер. Өйден чыкан Единазар дел гечилери гөрүп, илки сүмүгини, соңра балагыны чекип, саг голуны депесинде айландырып, американ индейлериның сөвеш гулгуласыны гыгырып мүнйәр гечилериң өкжесине! Онуң сесинден әйменен гечилер билен

бирнәче товук хем гык-ваклашып дервезеден атылып чыкяр. Товукларың бири-икиси алжырап ёл билен батлы гелйән жигулиниң астына дүшйәр. Машын сакланяр. Пажыгалы ваканы гөрөн Единазар дуран еринден йүз сегсен градус өврүлип, өйлерине юмлукар.

Сүрүжи йүзүни ак там эдип, машындан чыкып, басдыран товугының бир аягындан тутуп гөтерйәр. Ол аңырдан гелйән огланжыга:

- Эй, огланжык, бу товук сизиңкими? – дийип, гөркезйәр.

Өзүне огланжык дийленини гаты гөрөн Алты чыны билен товугы сынлаяр, чыны билен :

- Бизде булар ялы япбашык товук болмаз! – диййәр.

Сүрүжи оңа бир затлар диййәр, номерини гөркезйәр.

\*

\*

\*

Бу махал Язжемал дүрли-дүрли дерман гапларың херсинден бирини алып бир ере үйшүрип отыр. Япбашык товугың бир аягындан гөтерип, Алты гапыдан гирйәр. Язжемал овужыны долдурып әхли дерманы атыр-да, кәсесиндәки сован чай билен ичип гойберйәр.

- Язжемал әже би сизиң малыңызмы?

- Вай, о жанавере нәм болды?

- Ёл херекетиниң дүзгүнини өвренмесе болжагыдыр-да!

- Басдыран адамың машынының номерини белледиңми?

- Белледим, йөне... ядымдан чыкарайдым-да...

- Оңармансың! Оңармансың! Обаның ичинде өңатлы болуп йөрен дейюс алмытыны алса говы!

- Мен сүрүжини танаян...

Язжемал товугың хер тарапындан сынлаяр, товук ятагына середйәр. Товугың болжагы болупдыр. Ол:

- Алтыжан, бужагаз товук Алабайыңкы!

Алты йылгыряр:

- Саг бол, Язжемал әже, менем шейледир өйдйәдим...

\*

\*

\*

Обаның овадан көчеси. Аңырдан Шамырат, Бегхан, Давут дагы гелйәр. Шамырат кинаялы йылгырып, дил дүвүшижилерин әхеңинде олара бир затлары дүшүндирийәр. Шамырат тәзе пирим этжек боляр.

\*

\*

\*

Халмырат багшының ховлусында Алты билен Единазар он-онбәш чаганы сетеран отурдып, олара тәсин томаша гөркезмәге башлаяр. Бейик үзүм далбарының үстүне кесе басылан узын хем ёгын турбаларың дөрдүсиниң үстүнден узын кендир урган гечирилипдир. Кендириң ере етип дуран бир ужуна даңлан көне гуш капасасының ичинде пишик отыр. Пишигиң ады Мырмырхан. Гуш капасасының гапысы килкленен, ичиндәки пишик бенди. Дөрт-бәш метр бейледе йүпүң икинжи ужы адам бойы ёкарда. Алты шол кендир йүпүң ужуна товугың бир будуны даңыпдыр. Товук буды хол ёкарда, ашакда гыллыгыны акдырып Алабай оңа ымсыняр. Буды ыкжам даңан Алты итине:

- Алабай, авыңы гап! – дийип, буйрук берйәр.

Тәзеже товук будуна тамакин Алабай товсуп уряр азыны. Кендир йүп турбаларың үстүнден сырыгып, пишикли капаса асмана зыңылып гидйәр. Алабай ики аягы билен товук будуны ере басып ийип башлаяр, йөне адам бойы ёкарда халлан атып дуран пишикли капасаның аграмына буды сыпдыряр. Капасада отуран пишик патлап ашак гачяр, товугың буды ёкарык гидйәр. Пишик эймен-эйменч мавлаяр. Хатара отуран томашачылар-чагалар жыкырдашып гүлүшйәрлер.

Тапчанда отуран Шасолтан билен Язжемал сенриклерини йыгрып олара середйәр. Язжемал:

- А гыз, өе гирәймесек Халмырат багшының сүлсады бизе маза бермез!

- Ай, бужагазлара чыдап боля-ла, ынха агшам Рач Гапур увламага башлар!

Чагалар Алты билен Единазарың «ит-пишик» атлы оюнына вакырдашып гүлүшип томаша эдйәрлер.

Язжемал билен Шасолтан термосдакы чайы, межимәни гөтерип кашаң жая гирйәрлер. Халмырат багшының ховлусында «ит-пишик» ойны довам эдйәр.



Бегхан гелйәр, Сайылың ховлусының өңүнде пикир эдип дуряр. Шол махал дервезеден эли жүйже хоразлы Шасолтан чыкяр. Ол адамсына:

- Ме, мунуң дамагыны чалып бер! – дийип, пычак билен хоразы узадяр, дараклыгына галып адамсының агзыны ысгаяр.

- Ол артыпдан ичен-ә дәлсиң-дә!

Бегжан ичякгыч лах-лах гүлйәр:

- Ол артыпдан ичирйән галдымы? Хер ким байлык дийип харс уруп халлан атяр. Язжемалың ягдайы ничик?

- Гарып жүйже иййән болса я жүйже кеселдир, я гарып...

Бегхан «тапдың гарыбы» дийип хүнүрдәп дервезеден чыкяр, дессине-де келлесиз хоразың ганыны саркдырып ызына гирийәр. Шасолтаның гөзи мөлериәр:

- Гыйв, дамагыны чалмакан, догасыны бир окадыңмы?

- Төвиринем этдим – дийип, ол кашаң жая гирийәр. Бай мебелли отагларың биринде телевизора середип, ах-вахлап Язжемал отыр.

- Гоңшы, салавмалэйким...

- Бегхан, гургунмың?... Ичиң-дашың, хемме гургунчылыкмы?... Вах, гоңшы мениң халымы сора-да!

- Халың ничик, гоңшы?

- Вах, сен сорама, менем айтмайын – дийип, Язжемал зейренип уграяр. Бегханың пиңине дәл, ол:

- Хош, ягдайыңы сорамадыгым... - дийип, телевизора үнс берйәр. Язжемал хайран галяр, ол гөзүни-гашыны чытып:

- Тоба..., тоба – диййәр. Бегхан:

- Язжемал, Сайыл Марыдан гелмедими?

- Сайыл Ашгабада гитди... Ыссамбыла билет алмага...

Бегхан хамана гең зады эшиден ялы мөлериәр:

- Ашгабада гитди?... Мен оны Тежениң базарының янындан гечип барярка гөрдүм. Гушлуклар.

- Вай, Ашгабада гиден Сайыл Теженде нәм ишләп йөр?

- Мен нәбилейин? Гыгырыдып-багырдып сигнал бердим, эшитмеди...

Язжемал гөзлерини мөлериәр:

- Сен башга бири билен булашдырян болайма?

- Мен булашдырарыңмы? Мен Сайылың машыны сесинден танаян, түссесинден танаян!

Язжемалың гөвни иңкисе гитди...

Жүйже хоразың этини табага салан Шасолтан өе гирйәр...  
Халмырат багшының ховлусында «ит-пишик» ойны довам эдйәр...

\*

\*

\*

Агшамара. Көчәнің бейле четинде чынарың ашагында дуран  
Шамырат билен Давут Сайылың машыныны назары билен  
уградырлар. Сайыл дервезәни ачып машыны ховлысына саяр.  
Шамырат:

- Бар, инди өвредишим ялы эдибер – дийип йылгыряр.

Язжемал диванда гышарып телевизор гөрүп ятыр. Ол  
Сайылың геленини билип хасам халымсырап башлаяр. Сайыл:

- Язжемал, халың ничик?

- Энтегем өлеңокмы дийип сора? – Ганбасышы өлчейән  
гуралы оңа узадыр. – Артып, сувда кәди мүнән ялы. Ирден  
басышым 150-100 – ди, яңы өлчедим велин, 220-140. Вах-вах,  
ширин жаным-эй!... Худаям бир ерде дерди-беласы болса, депәмден  
эңтерип ятыр! Билит алдыңмы?

- Бу ая билит ёк экен, индики ая адымызы яздырып гайтдым...

- Ыссамбыла билит ёкмышмы? – Язжемал өр-гөкден гелйәр,  
ынанмаяр.

Өе ала-гох болуп Давут гирйәр:

- Гелнеже, саг-аман отуранмысың?... Худая шүкүр, менем саг-  
аман гезип йөрүн! Хав Сайыл кака, шәхерде ёл гуллугының  
инспекторы сени нәме дийип сакладай?

- Ай, бир имансыз яш оглан, йүзүме середип гызылда гечдиң  
дийип дур, йүзем гызаранок.

- Ашгабат номурың билен Марының автоинспекторларына  
дагы өзүни саклатдырып йөрмезлер! Саларың башлыгы  
обадашымыз ахыры! Мен Халмәммет Гожугың агасы  
дийәймелидир!

- Мени Ашгабадың автоинспекторы сакладов!

- Марыда Ашгабадың инспекторы нәме ишләп йөр?

Язжемал оларың гүррүңлерине гөзлерини хөвлендирип отыр.

- Мары ниреден гелдай бу ара? Мен Ашгабада гитдим-ов  
Ыссамбыла билит алмага!

- Ашгабада гитдим? Онда сен Марының Гөкже базарының  
янында нәм ишләп йөрдүң?

- Ким?
- Сен!
- Мен саңа Ашгабада гитдим дийип дурун!
- Вәх, сен Ашгабада гидипсиң, менем саңа Марыда душян...

Язжемалың ичинде мелгун ояңяр, ол Давуда:

- Сайыл Ашгабада дийип гидйәр, йөне Алланың гудраты биленем Марыдан чыкяр!... Марыда-да Ыссамбылда билет сатылмаян экен... Бары дүшнүкли...

\*

\*

\*

Бегхан «Беларусь» трактырыны варладып, гелшине ачык дервезеден гирип ховла салып, моторыны өчүрйәр. Шасолтан:

- Гыйв, нирелерде отлап-сувлап йөрсүң?

Үмүш-тамышдан гүнортана ченли күлте уруп, ядап гелен Бегханың гахары гелйәр:

- Ыссамбыла сейил-сейран эдип гелдим! Мекге-мединә хаж эдип гелдим! Акмак, шу трактор билен нирә гидилйәндир?!

Шасолтан ики элини быкынына урды, ол тутлушыга тайяр дийдигиди:

- Эртирден бәри ызыңдан еди чапар гелди! Мүлкүңе сув нобаты етипдир! Ханха, сув нобатыңам алдырдың!

- Сен гидәгеде мүлки сува якаяңда сырчаң сынжак болуп дурмы?

Шасолтан өр-гөкден гелйәр.

- Менми?

- Иллең хелейи мүлкүниң сувунам тутуп йөр, отагынам отап йөр...

- Мүлк герек болса экерсиңем, тикерсиңем, хасылыңы чекерсиңем!

Бегханың гахар горханасына от дүшди, Шасолтанам гаты гиденени билди, дессине найынжар хеңе гечип, эркек өлдүрен түкеззибанына тутды:

- Мен шунча малы ташлап мүлке гитмелими? Бу маллара ким серетмели? Бу маллар сениң мүлкүңден аз гирдежи саямы?

Бегхан:

- Сениң әриңи тутуш оба сылаяр! Сениң әриңден мен-мен диен эркеклер горкяр! Сен болса хекеме чыкан хекге ялы болуп

эриңе жабжынып дурсуң-ла, харам!... Дессине тракторы юв, гелиналыжы гитжек «Лимузин» ялы ловурдат!

Шасолтаның багтына шол пурсат Мирап геләйди. Муңа Бегхан чаксыз бегенди. Ол Давудың эдиши ялы Мирабы уруп, аялыны горкузмагы мұвесса билди. Бу затлардан бихабар Мирап:

- Бегхан, салавмалейким! Әл, эртирден бәри тапдырмадың-ов! Ниже оглан угратдым, өзүм гелип гитдим. Сениң сув нобатың етди, сенем ёк! Онсоң сувы өз мүлкүме совайдым...

Бегхан буз үстүнден тозан арап уграды:

- Бегхан өлүпдир дийип эшитдиңми? Я Бегханы башга планетадан геленлер алып гидипдир дийип эшитдиңми? Мениң сув нобатымы алып, сениң энең гызмы, харамзада!

Мирап гарашылмадык галмагала шок болды:

- Хов-хов, Бегхан! Дәлигөжеле ийдиңми? Сен маңа харамзада дийип дурсуң-ла! Мен харамзадамыдырын?

- Вей, сен харамзададыгыңам билеңокмы! Ит оглы! – Бегхан гелшине Мираба эл салды, Мирап аңк-таңк болуп гөтинжекледди, урушдан гачмага сынанды, муңа кейпи гөтерилен Бегхан аялының гөзүниң одуны алмак максады билен, Мирабың чем гелен ерине сугшуруп башлады.

Шасолтан эллерини херекетлендирип «ур, елме, пачагыны пытрат!» - дийип әриниң мечевини етирип башлады.

Юмруклар жанына дегип башлан Мирабам топулды Бегханың үстүне. Шасолтан, «ур, мейди, сүс сүссеги!» - дийип, хешелле какярды.

Камера уршы гөркезмән, диңе Шасолтаны гөркезйәр. Мирап уранда ол «дат етиң әрими өлдүрди!» дийип гыгыряр, Бегхан уранда «Ичине чөв, депгиле!» дийип гыгыряр.

Шасолтан «дат, бидат, етиң, әрими өлдүрди!» - дийип ховлының ичинде чарп уруп гыгырярды. Гелип етәйжек гоншусы Язжемалды, олам гулагы памыклы аркайын уклап ятырды.

Мирап Бегханы уруп, үст-башыны дүзедип:

- Гелин, гүнә менде дәлдир! Уршы өзи башлады, өзи! – дийип гитди.

Бегхан еринден турмага межалсыз ятырды, Шасолтан шеррайлык эдип гыгырярды. Шейдип Шамырат билен Давудың хилесине чолашан Бегхан «аялына гөз гөркезди!»

\*

\*

\*

Халмырат Гапурың ховлусы. Рач Гапур болмага ымтылян Сырач Гапур кепжебашың келлеси ялы микрофоны гемирэйжек болуп айдыма зовладяр. Бейлеки Гапурлар дүрли саз гуралларда саз чалярлар. Гиден бир башагайлык. Айдым тамам боланда Шамырат баряр. Ол Сыража, көрпе сазандарлара чынлакай хормат гоюп саламлашяр. Камера олара голайлаяр.

- Сырачжан! Ажайып сесиң бар! Гележекде сен Раж Гапурданам бейик адамчы болуп етишерсиң. Сени юрдуң дүрли ерлеринден гелип тоюна чагырарлар.

Сырач Гапур хашлаяр:

- Айдымы говы айдың диййән кән, йөне тоюна чагырян ёк-да...

- Онуң себәбини билмейәмиң? - Сырач келлесини ыраяр. – Сениң өрән говы айдымларың бар, йөне... йөне гиже-гүндиз репетисия эдип, обаны шол айдымларың билен гандырярсың! Сен репетисияңы өйүндежик эт, нәдерсиң, той үстүне тоя чагырсалар.

Шамырадың пикири Сыража яраяр, ол Шамырада халасгәр хөкмүнде середйәр.

- Индики айда оглум Перманжан гуллугыны гутарып гелйәр. Гуллуқ тоюна сен барқаң, мен башга обадаң айдымчы чагырынмы?... Гүйзде өерип, той бержек, онам сен совуп берерсиң!

- Агам, мен ики тоюңам мугтуна совуп берйән!

Шамырат саг голуны гөтерйәр:

- Ёк, ёк! Мен саңа ики тоюмда хем башга ерлерден чагырылян айдымчыларың нырхыны берерин! Өз обадашымы сылап билмесем, менден адам бормы? Репетисия эдибер, гүйзе ченли үч ай бар, үч айда ики тоюң менден!

Сырач Гапурың гөзлеринден шатлык учганаклары учуп, ол ганат яйып башлаяр.

Шамырат гидйәр. Гапурлар сазлы саз гуралыны алып өйлерине эңйәр...

\*

\*

\*

Гөчгүнли, гүйчли саз өйи гөчүрэйжек боляр. Гахар-газапдан жыңсы үйтгән Язжемал ики эли билен сачларыны пенжеләп,

сачыны, гулагы-пулагы билен гопарып зыңаярлы гөрүнйәр. Ол өз үстүнә топулар өйдүп, овзахы гөтерилен Сайыл гөтинлейәр, бир затлар дийип аялыны көшешдиржек боляр, эмма сөзләр агзындан гачып дур. Буфедиң үстүндә ювлуп гоюлан көп гап-гачлар миндерленип дур. Язжемал олары алып, Сайыла айларлы гөрүнйәр. Эмма занды асыллы Язжемал тарелкалары еке екеден ере уруп башлаяр. Хер тарелка дөвлөндә Сайыл зиңкилдейәр. Гох-галмагал... гыкылык асманә гөтериляәр, эмма саз эшитдиренәк.

Жая йылгырып Шамырат гирйәр, ол икисини сынлап кинәя билән:

- Гыгырышыңызмы?... Урушыңызмы?... Берекелла, гыгырышың, багырышың, гараз дүнйәниң хезилини гөрүп яшаймаң!

Язжемал азажык өзүни дүрсейәр, Сайыл арка тапыняр. Язжемал:

- Йүвүржим, йүвүржим, агаңың гайрып йөрән пислигине серет! Онуң аялы энтәк өлүп етишенәк, ол болса эййәм сизе тәзе гелнежә тапып йөр! Вай, вай, Аллажан-эй, би гәби азан халал ожагыны юмурып, харам билән чөрңешип йөр!

Есер-есер йылгырып Шамырат хешелле какяр:

- Сайыл кака! Бәх-хә, тәзе гелнежемиз ким-эй?

- Ким бор? Хол догуз әрден галып, онунжыны агтарып йөрән тула нәмә?

- Бәх, догуз әрден галан тула боланда ким боля-ка?

- Хол өңнүйыл, обамызда бирки ай ишләп ковлуп гиден айырха нәмә? Анха, шол Марыда яшаймыш?

- Вай, ол Огулла дулмы?

- Мениң ожагымда адыны бир тутма айярың!... Эй, Алла, эй Алла, мунуң тапып йөрән айырхасаны бир бакың-а!

- Гойсана еңдә... Муның төхмәт боля!

Арка тапынан Сайыл:

- Элбетдә, төхмәт! Хей, мен...

- О нәхили төхмәтмиш?! Гижәниң гижеси дүшүргәп-хушургап «Оля-лап» чыкяң!

Шамырат чыклакай гөрнүшә гирйәр:

- Еңдәжан, муның төхмәт! Төхмәт! Илә төхмәт атаның довзахда койкасы тайяр дур.

- Мен төхмәт атарынмы? Ысргап гөр, мунуң үстүнден о харам туланың ысы аңк уряр!

Шамырат хас чынлакай гөрнүшә гечйәр:

- Еңнежан, Шамырат хиле-пирим, пыррылдак гуряр дийип эшиденсиң, Шамырат ялан сөзлөпдир дийип эшиден дэлсиң, индем эшитмерсиң! Йөне бу айдып дуран кепиң төхмет!

- Харамы агаңың аркасыны алжак болма! Хакыкат шол, хакыкат!

- Еңнежан, Сайыл какам, ол туланы өтен йыл зыңды! Өтен йыл!

- Онда Мара нәме үчин гатнаямыш? Хә, нәме дийип Мара гидйәр?

- Ай, еңнежан, мен оны саңа айдып акмакмы? Мен жан ялы агамың гүнүни булап самсыкмы? – дийип Шамырат өйден чыкып гидйәр. Язжемалың жыңсы үйтгәп, гөзлери петрейәр...

\*

\*

\*

Сайыл келлесини тутуп креслода отыр. Язжемал өйүң ичинде ики яна йөрәп зейренйәр.

- Сайыл, Сайыл, икимиз еди йыл халашдык, еди йыл бирек-бирегинң дидарына зар болуп гездик. Ханха, маңа багшылап язан шыгырлаң тутуш бир чемодан болуп ятыр. Мен шу өмрүме безенен болсам, Сайылың гөвнүни жошдурайын дийип безендим, говы гейим сатын алан болсам, Сайылың йүрегини эрсдирейин дийип алындым... Артып бир кеселе учрайманмы? Сен мениң әхли сөйгиме, вепама, ыхласыма гара чекип, кырк йылкы азабымы бир айырха харама чалышдың.

Сайыл атылып туряр, ики эллерини херекетлендирип:

- Ынанай-хов, Худайжан кессин, мен Ашгабада гитдим! – диййәр.

Өе дымышлык аралашяр, дымышлыгы сагадың сеси тисгиндирйәр. Язжемал:

- Хәзир мен кырк түйсли зенан болуп алныңдан гечейин, сен шол кырк түйсли зенаның хайсы гөвнүңе яраса сайла, мен шондан соң шол хили зенан боларын! Диңе сениң халаян зенаның болуп яшарын!

Язжемал ички жая гирип гидйәр, Сайыл агыр хашлаяр. Ол:

- Инди би мени дәлиретмән гоймаз!

\*

\*

\*

Саз түвелейләп башлаяр, гапы ачылар. Ички жайдан он секизинжи асырда Францияның Королының Мелике аялы ялы көне европа бичүвинде гейнен Язжемал чыкяр. Онуң тенечириң ганаты ялы юкажык матадан геен көйнегиниң били екеже гысым, олам зүннар гушаклы. Инче билден ашагы болса тавус гушуң сагрысы ялы ховаланып дур, көйнегиниң арт этеги хол ызда сүйренип гелйәр. Язжемалың ялпылдап дуран сачы, депесине чугдамланыпдыр, оңа-да шугла салып дуран жыга гейдирилипдир. Язжемал саг голундакы эйжежик елпеважы билен йүзүни елпейәр, бармаклары гөвхер йүзүкли. Аңк болуп галан Сайыл сыгыранынам дуйман галяр. Язжемал оңа сенригини йыгыряр:

- Гөрсең, Язжемал сыкылыклап сын кылып отурмалы меликедир!

- Язжемалым! Язжемалжаным, маңа шу кешбиң боляр.

- Хех-хех-хе! – улумсы гүлйәр – Сениң ялыны мен көшгүмде гул эдибем сакламаян.

Ол мода гөркезйән зенанлар ялы сагрысына бат берип, важып халда йөрәп ене ички жая гирип гидйәр. Сайыл ики-бака йөрәп дашындан ойланыр:

- Догрудан-да, Худайым маңа гөвхер шамчыраг берен экен-ов! Мен онуң гадырыны билмән йөрөн экеним-ов!

Янадан гөчгүнли саз башлаяр, ички жайдан безенип-бесленип Язжемал чыкяр. Язжемал бу гезек орта асыр гүндогар ша гызлары ялы безенипдир. Ики гөвсүниң үстүнден өрүлип гойберилен ёгын шамарлары дызынданам гечип, овсуняр. Геен гейимлери зер-зербап, башындакы тылла гупбасының томагасына тавус гушларының елеклери гоюлыпдыр. Ол хакыкатдан Язжемала дәл-де, шадессандан чыкып гелен Агаюнус перә меңзейәр. Сайыл аңк болуп, ене сыкылыкларыны дуйман галяр. Язжемал айнап:

- Ханы, сынла Сайыл, мен саңа мынасыпмы?

Сайыл сынлап «жук» - диййәр, өзем оңа хайран галяр.

- Сайыл, Сайыл, тарыхың довамында мениң билен деңлешип билжек екеже перизат бардыр! Агаюнус пери! Сынла, мен Гөроглы бег ялы герчек йигиде, ша йигиде, шазада йигиде мынасып халыма сени сөйдүм, а сен мени агладып, кимлер билен чөрңешип йөрсүң?!



\*

\*

\*

Шасолтан жаныгып Язжемал геп дүшүндирйэр.

- Язжа, би ексурунлара оюн-хенек герек, томаша герек. Сайыл гөргүлиниң Ашгабада гиденем чын! Сайыл сениң одуң билен гирип, күлүң билен чыкып йөр! Хей перишде ялы Сайыл саңа бивепалык эдерми? Хей Сайыл халалындан башга хатына габак галдырмы?

Язжемал есер йылгыряр, Шасолтана дикан бакып:

- Эркек эшекдир дийип эшидипмидиң?... Кендир билен даңямың, зынжыр билен даңямың, ногта салып, душак урямың?... Энтег гачып, илиң мүлкүне гирип агзы тагам тапманка урмалыдыр. Эпенди гөлеси гачанда нәдйэр? Даңылгы дуран гөлесини уряндыр!

- Вай, сен Сайылың бивепалык эденине ынаанаокмы?

- Хей, мен Сайыл ялы йигидиме бивепалык этдирдеринми? – гүлйэр – Алланәме бахана болайды, мен оны бир заманлар өлүп, женнете баранда-да гыз-гелине серетмез ялы эдейин!

Шасолтан башыны яйкап йылгыряр. Олар гүлүшйэрлер.

\*

\*

\*

Гиже чырасы янып дур. Уллакан ики адамлык ятылян чарпая бош. Ерте дүшек салнып Язжемал бир ерте ятыр, Сайыл гапының агзына голай ерте ятыр. Язжемал илки бир, соң икинжи гөзүни ачып адамсыны сынлаяр. Сайыл чалажа мырлап сүйжи укыда ятыр. Язжемал диварда асылан халылары, оларың үстүнде ерлешдирилен гылыч билен галканы сынлаяр, соңра онуң назары икинжи халының үстүнден асылан дүрре гамчы билен ханжарда сакланяр.

Язжемал есер йылгыряр. Ол пишик басышыны эдип гамчыны аляр, адамсының янына баряр. Гамчыны депесинде гөтерип, «вай!» дийип чиркинден чиркин гыгырып, гамчысыны адамсына дегмез ялы эдип шарпылдадып уряр. Алланичикси болуп, зәхреси ярылып еринден галан Сайыл келлесини тутяр, Язжемалың гөзи юмук, ол гамчыны адамсындан сова салып гыкылап, өйүң ичинде айланып, хованы гамчылаяр. Дилден галан Сайыл гөзлерини хөвлэндирип, онуң ызындан ылгап, аялыны гужаклап өзүне дөндүрйэр. Язжемал болса «Вай, мелгун! Вай, иблис!» дийип шеррайдан шеррай гыгыряр.

- Язжа! Язжемал, саңа нәм болды? Басыргандыңмы? Дүйшүргедиңми?

Язжемал гөзлерини мөлердип адамсына горка середйәр:

- Вай, Сайыл! Ханы Иблис? Мелгун? – дийип адамсының келлесини сыпалап, эллешдирип гөрийәр.

- О нәхили иблис? Дур, мен саңа сув берейин!

Сайыл графиндан сув әберйәр, Язжемал ичип өзүни дүрсейәр, ол креслода отуршына сожаяр.

- Дүйш гөрдүңми Язжа?

- Билемок... дүйшүмми... хушуммы... бир серетсем сениң еринде горкунч бела ятыр! Шахлары шуң ялы! – дийип, ики голуны говалдып ёкарык гөтерйәр – Келләңе дерегем эшегиң келлеси.

Сайыл башыны яйкап:

- Эшегиң келлеси диениң хақыкат! Эгер менде эшегиң келлеси болмадык болса... - дийип, ол хайсыдыр бир заманда Язжемала эден бивепалыгыны айтжак боляр, хер хал сакланяр.

\*

\*

\*

Гиже. Асмандакы балкылдашып дуран йылдызлар дамаярлы гөрүнйәр. Кетекдәки хораз чапак чалян ялы ганатларыны какып, бойнуны үзере гетирип гыгыряр. Гоңшы ховлудакаы хоразлар онуң сесини алып гөтерйәрлер.

\*

\*

\*

Гиже чырасы янып дур. Язжемал илки бир, соңра икинжи гөзүни ачып адамсыны сынлаяр. Сайыл даңданың сүйжи укысындан ганып, йылгырып ятыр. Гужагында гамчы.

Язжемал пишик басышыны эдип гелйәр. Ол ене йүрекарғынч сеси билен жажайлап голундакы оклав билен чәйнеги уруп гыгыряр. Йүреги ярылып зөвве туран Сайыл оклавдан горанып келлесини тутяр. Язжемал «Вай, иблис! Вай, мелгун!» - дийип, жайда хованы оклавлап йөр. Адамсы оны гужаклап креслода отурдыр, сув берйәр. Язжемал сув ичип өзүни дүрсемәниң дерегине гөзлерини хөвлендирип гөтинләп гапа уграяр. Сайыл:

- Язжа, нирәк?

- Шасолтанлара...

- Шасолтанлар бормы гижәң ярында!

Сайыл оны саклажак боляр, Шасолтан гөзлерини хөвлендирип оклавыны гөтерйәр:

- Гелме голайыма!.. Сен ...ятдыгың иблисе өврүлйәң!... Арваха өврүлйәң!... Горкян...

- Язжемалжан горкма, мен гайдып ятман... даңам атып гелйә...

Сайыл аялына шейле бир найынжар бакяр, ол гыгырып-багырып аглап аялының аякларыны гужаклап хайсыдыр бир заманда эден бивепалыгыны айдып, гүнәсинден йүлүнжек боляр, эмма горкяр... Язжемал гөзлерини хөвлендирип горка-горка кресло чекилйәр...

Хоразлар узын узын гыгырышяр. Олар тисгинип гидйәр...

\*

\*

\*

Сайыл дергазап. Ол алакчап гоңшусының өйүне баряр, өйден Шасолтан чыкяр. Сайылың кешбини гөрүп Шасолтан горкуп гидйәр. Сайыл:

- Бегхан ханы?

- Дүйн арчын Бегханы, Шамырады, Давуды Гызылкакдакы ерлери күлтелемәге уградыпдыр. Үчисем ене үч гүнден гелйәр!

Сайыл сүйем бармагыны гөге гөтерип,

- Алты гүнден үчүсиниңем үчи боляр, он гүнден үчүсиниңем едиси боляр! – дийип, атылып гидйәр. Хайяды гөчүп зәхреси ярылан Шасолтан онуң ызындан середип ичине түйкүрйәр.

\*

\*

\*

Эртеси гүнортан. Язжемал гулагына телевизорың сес берижисини гейдирип креслода отурып телевизора томаша эдйәр. Узын гижә ятып билмедик Сайыл оклавы, гамчыны гужагына гысып меймирәп ятыр. Сайыл йылгыряр. Ол дүйш гөрйәр, дүйшүнде дүйнки вака гайталаняр:

**Язжемал орта асыр эртекилериндәки мелике ялы беземен гейинипдир. Башында жыгасы, үстүнде тенечириң ганаты ялы юкажык йүпекден эдилен овадан перенжеси. Ол сүйнүп-**

саркып, нэз-керешме билен мессан-мессан йөрәп гелйәр. Ол огрын-огрын гарап Сайылың жаныны алып баряр. Язжемал овадан йылгырып:

- Мен саңа мынасыпмы?

- Ёк-эй, ёк! Сен хатда патышалара-да мынасып дәл!

Язжемалың гахары гелйәр, ол түвелей ялы пырланып перенжесиниң астындан ловурдадып гылыч чыкарып асмана гөтерйәр. Ол:

- Акмак! – дийип, саяяр гылыжы!

Диванда меймирәп ятан Сейил «вай!» - дийип, чиркин гыгырып, келлесини гужаклап гачып жайда айланып йөр. Язжемал гулагындан сесберижени айырып:

- Айтмадыммы сен мелгуна өврүлйән дийип! – адамсына гөркезмән йылгырып – Сайылханың-а болжагы болайды өйдйән – диййәр – Ёк, мен сениң билен яшамага горкян! Горкян! – дийип, ол жайдан чыкжак боляр. Сайыл ылгап барып онуң аякларыны гужаклап гойбермейәр. Язжемал кейип эдип йылгыряр...

\*

\*

\*

Шамырат, Бегхан, Давут бойы етен говачада бежерги гечип йөр. Өрән уллакан картада үч саны трактор үч саны янашып йүзүп йөрән гәмә меңзейәр. Шамырат алысдан гелйән Сайылың машиныны гөрйәр. Ол сигнал берип, ёлдашларына машины гөркезейәр. Үчүсем трактордан дүшүп, голайдакы тутлы ябың ичине гирип букуляр.

Сайыл гелйәр. Ябың райшына чыкып тракторлары сынлаяр. Онуң достлары ёк. Ол янадан машина мүнүп оларә эмел салмагы мүвесса билйәр. Ол гидйәр. Үч дост япдан чыкып гүлүшйәрлер. Оларың бири тутда асылып гойлан сувлы мешиги алып сув ичйәр, ёлдашларына берйәр. Олар бир салым дынч алмага чөкйәр. Мирап етип гелйәр. Ол:

- Салавмалейким! Армавериң! – дийип еке-еке саламлашяр. Иң соңунда ол Бегханың голуны гысып сыпдырман:

- Доган, нәме гүнәм болса багышла, хайыш эдйән! Мен хов гарынжалы ерден айланып гечип йөрән адам, гүнәми өтевер, Бегханжан!

Шамырат билмедик болуп:

- Хә, Мирап, бейле нәме болды?

- Болан зат ёк-да, бир дүшүнишмезлик дийәймесең... - дийип, Мирап мешиктен сув ичйәр.

Давут йылгырып:

- Мирап, Мирап, сенден адам болмаз! Бегхан урупдыр-да бирки шарпык, сырчаң сынямы?

Шамырат есер йылгыряр:

- Мирапда гүнә ёк! Бегханда-да гүнә ёк! Йөне оба «Кимин аялы айданыны этмесе, Мирабы уруп аялының гөзүниң одуны алямыш!» - дийип геп яйрапдыр. Гөрениң Бегхан, бирки шарпык уруп, аялының зәхресини ярыпдыр!

Мирап гөзлерини хөвленидирйәр:

- Дур-ла, дур-ла, арада сен мен ёк, мени Базар гирденегем уржак болдыла, йөне...

Шамырат гүлйәр:

- Сен бир гоч йигит, урланыңы билжек дәл. Гой, йигитлер аялыңа сапак берсинлер-дә! Поссунлыны урсаң ялаңач горкар диймәндирлерми?

Олар гүрлешйәр. Голы бир гулач пилсапылы Сайыл тудуң аңырсындан чыкып Шамырадың депесинден гезейәр.

- Сен, сен, сен! – дийип үчүсиниң гөзи билен гөркезйәр. – Дүшүң өңүме, ёгсам ынха пачагыңызы пытрадян!

- Нирәк? – Давут мөлери́п сора́яр.

- Язжемалың янына барып эден пыррылдыгыңызы айдып берерсиңиз!

Энчеме чаршенбәни башдан гечирен Шамырат йылгырып:

- Сайылжан, шу гүн айың нәчеси?

- Биринжи июль.

- Диймек, икимизиң жедел эделимиз бәри кырк гүн гечипдир! Инди маңа айт, хей кырк гүнүң ичинде Язжемал еке гезек ах-вахлап, дәри-дерман ичдими?... Екеже гезек лукманың янына я дерманхана гитдими? Екеже гезек пылан ерде экстрасенс бар гидели дийип сени чыкдайжа гойдумы?

Сайыл келлесинде пикир өвүрип башыны яйкаяр:

- Ол мени жыңлырадып, дәлдиредип алып баряяр!

Давут хонданбәрси болуп пелсепе сатяр:

- Аяллар барыбир ахыры аляр! Эйлә ятсаңам аляр, бейлә ятсаңам!...

- Мени жыңлырадыр ол харам! Дәлдиредйәр!

Шамырат есер йылгыряр:

- Язжемал өңки ялы өңүндө шуррук чорба гойян дэлдир! Үч вагтына иң говы нахарлары биширип берйәми? Берйәндир! Хемише тәмиз гейип, ювунып ардынып йөрми? Йөрөндир! Себәби онуң гөвнүне «Сайылжаның угруна средеймесем, бир ганжык элимден какып гидәймесин» диен иңкис билен мелгун гирендир!... Озал ол өйүң хемме ишини эдип йөрениң үчин саңа гул ялы середйәрди, инди ол сениң бегдигиңе, сениң угрунда көкенек болмаса, сенден дынаймагың дашда дэлдигине кемсиз ынанды... Гардашым, сен азажык чыда, сабыр әйле! Магтымгулы атамыз «Сабыр учмагың ачарыдыр!» диййәндир!

Сайыл таягы ашак гойберип, оңа эллерини дирәп хашлаяр...

\*

\*

\*

Агшамлык. Шамырат, Давут, Мирап, Бегхан дагы далбарың ашагындакы тапчанда чайлап отыр. Язжемал газ башында какмач эдип отыр, палав бугуна гойлупдыр. Ол межимәни долдурып дүрли салатлары гетирйәр. Сайыл салатлары ерлешдирйәр. Шамырат йылгырып:

- Язжемал, Рач Гапурларың сеси чыкямы?

Язжемал йылгырып, ювашжа:

- Ниже вагтдан бәри гижә-гүндиз гүмпиде гүмпи, дампыда-дампы саз чалып бизар петәнимизи чыкарырды. Худай диен еримиз бардыр-да, ики хепдеден бәри Рач Гапур чалса-да, айдым айтса-да өйлеринде айдяр!

- Миннети Шамыратдан чекибер, еңнежан! Хах-хах-ха!

Язжемал йылгырып ашхана гирйәр. Сайыл:

- Сенем минети Шамыратдан чекибер! Өйленен тоюңдан бәри бир бада үч нахары өңүндө гоюпмыды гелнежем? – Сайыл йылгырып келлесини ыраяр – Ханха, газың үстүндө дөрт нахар! Бол, бол Сайыл бег бол!

Отуранлар гүлүшйәрлер. Язжемал какмажы гетирйәр...